


ĠIEH GHAL BELTHOM

Kanonċi u Saċerdoti Sengleani tas-Seklu XX li baqghu jissemmew

Il-belt ta' l-Isla minn dejjem kienet imsemmija ghan-numru ta' saċerdoti u professjonisti li hargu minnha. Anke f'dak li jirrigwarda l-Kollegġjata, il-Kapitlu minn dejjem kien maghruf ghan-numru mhux zghir ta' Kanonċi li kien ihaddan fih. Bosta kienu dawk il-Kanonċi u saċerdoti ohra Sengleani li ghamlu isem matul dan is-seklu li qed jispiċċa. Fit-tmien tas-seklu, huwa xieraq li nsemmu lil xi whud minnhom u niringrazzjawhom tal-ġieħ li huma ghamlu lill-Isla, Belt twelidhom.

MONS. SALVATORE GAFFIERO (1828–1906): It-Tieni Isqof mill-Isla

Salvatore tweled fl-Isla fit-8 ta' Marzu 1828. Fit-8 ta' Marzu 1840, ha l-pussess ta' kanonku ta' l-Isla. Hu ġie ordnat saċerdot mill-Arċisqof Publiju Sant, fl-20 ta' Diċembru 1851, fil-Konkatedral ta' San Ġwann, il-Belt. Filwaqt li hu ppriedka ma' Malta kollha, u niseg il-panigierku tal-festa ewlenija tal-parroċċi kwazi kollha, l-Isla gawdjetu fl-ewwel erbatax-il sena tas-saċerdozju tiegħu. Għal darbtejn (1855–1858 u l-1862–1865), hu kien il-Prepostu ta' l-Oratorjani ta' San Filippu. Fl-1865, lahaq Kappillan ta' Hal Gharghur u fl-1868, sar Kappillan tal-Floriana. Fit-30 ta' Lulju, 1875, Gaffiero ġie magħżul Monsinjur tal-katedral ta' Malta u fit-3 ta' Awissu, 1886, il-Papa Ljun XIII hatru prelat domestiku. Wara rakkomandazzjoni ta' l-Arċisqof Pietru Pace, il-Papa Ljun XIII għazel lil Gaffiero bhala Isqof awżiljarju għal Malta u isqof titulari ta' Silimbrija. Din kienet aħbar li ġiebet ferh kbir fil-belt ta' l-Isla. Il-konsagrazzjoni tiegħu kienet saret fil-Konkatedral ta' San Ġwann, il-Hadd, 15 ta' Jannar 1899.



Mons. Salvatore Gaffiero

Tul it-tmin snin tiegħu bhala Isqof, il-kuntatti ma' l-Isla kienu kontinwi. Tant hu hekk li hu mar kemm-il darba l-Isla biex jamministra s-sagrament tal-Grizma ta' l-Isqof u ġie mistieden kull sena biex jiffunzjona fi żmien il-Bambina. Fit-22 ta' Diċembru 1901, l-Isqof Gaffiero iċċelebra il-ġublew tad-deheb saċerdotali tiegħu fil-Kollegġjata ta' l-Isla. Nistgħu nghidu li kien prelat li ġibed lejħ is-simpatija ta' kulhadd għall-umiltà naturali tiegħi.

DUN ANĠ. RAGGIO (1852–1928): Qassis ta' Hajja Qaddisa



Dun Anġ. Raggio

Anġelo tweled l-Isla fit-8 ta' Diċembru 1852. Raggio hassu msejjah biex isir qassis, u għex hajja miġbura f'San Filippu ta' l-Isla. Wara li ġie ordnat saċerdot, Raggio, fis-17 ta' Ġunju 1877, iċċelebra l-ewwel quddiesa solenni fil-knisja ta' San Filippu. Ta' 30 sena, hu ġie magħżul Prepostu tal-Filippini. Raggio dam Prepostu mill-1882 sal-1928. Imma bejn l-1917 u l-1926, hu kellu l-ghajnuna ta' Dun Ġużepp Bonanno minhabba li kien batut hafna f'sahħtu. Dan kien iż-żmien meta San Filippu ġibed lejħ hafna nies għall-fama ta' qdusija li dan il-qassis baqa' jgawdi sal-mewt.

Dun Anġ Raggio kien miġbur, u fl-istess waqt ferrieħi, jaf jiċċajta u jhobb hafna lit-tfal. Apprezzament ċkejken li inghata kien meta l-Arċisqof Caruana ġieblu minn Ruma l-onorificenza ta' prelat


domestiku. Hu miet fid-29 ta' Settembru 1928. Il-funeral tieghu kien xhieda ta' l-imhabba u l-qima li kulhadd kellu lejha. Waqt l-elogju funebri, Patri Lwigi Attard, sejjah lil Dun Ang "l-isbah f'jur ta' kollu kemm hu l-kleru ta' Malta". Fl-1953, f'eghluq il-25 sena mill-mewt tieghu, kien hemm il-hsieb li l-fdal tieghu jiġi trasportat miċ-ċimiterju ta' l-Addolorata ghal San Filippu. Dan però ma sar qatt.

MONS. INJAZJU PANZAVECCHIA (1855–1925): Prelat u Politiku

Senglean li ismu jinsab fost il-persuni l-izjed maghrufin f'Malta ta' ftuh is-seklu ghoxrin kien Mons. Injazju Panzavecchia. Injazju tweled l-Isla fil-21 ta' Novembru 1855. Lil Panzavecchia narawh jahdem fl-Isla bhala saċerdot u Kanonku. Kien segretarju tal-Kapitlu, direttur ta' l-Ospizju Sant'Anna, u bniedem ta' personalità qawwiya. Minbarra li, bhala saċerdot, hassu fid-dmir li jiddefendi d-drittijiet tal-Knisja, bhala Malti, hu thabat biex Malta tieghu dak li hu taghha minghand il-barrani. fl-1891, hu ġie magħżul għall-ewwel darba fil-Kunsill tal-Gvern. F'dak iż-żmien, hu hadem hafna biex iż-żwieġ ċivili ma jidholx f'Malta.

Mons. Panzavecchia kien dejjem ispirat mir-religjon Kattolika u habb il-kultura Taljana li kien jaraha xhieda taċ-ċiviltà latina u ewropea ta' Malta. Fl-1910, hu waqqaf il-Comitato Patriottico bi skop biex il-Maltin, b'sens ta' patrijottizmu, ma jieqfu qatt milli jehduha kontra l-Ingliżi. Hu baqa' jithabat għad-drittijiet kostituzzjonali ta' Malta minghajr ma tbiegħed mil-lealtà lejn l-Ingilterra. Fl-1918, Panzavecchia kellu sehem attiv fl-Assemblea Nazzjonali mwaqqfa mit-tabib Filippo Sciberras. Fl-istess żmien, Panzavecchia waqqaf il-partit tieghu bl-isem ta' Unione Politica Maltese. Fl-elezzjoni li saret fl-1921, il-partit ta' Panzavecchia kiseb maġġoranza, imma hu rrinunzja li jkun prim ministru. Fil-fatt, kien hu stess li ppropona lil Joseph Howard.


Mons. Panzavecchia miet ta' 70 sena fl-20 ta' Awissu 1925 u l-funeral sarlu l-ghada, fil-Katidral ta' l-Imdina.



**Mons. Injazju
Panzavecchia**

KAN. DUN FRANĠISK BRIFFA (1862–1908): Parrokat Qasir

Franġisk tweled fil-11 ta' April 1862. It-tfulija u ż-żgħożija hu għadidhom fl-Isla fejn ukoll hass il-vokazzjoni biex isir saċerdot. Wara li studja fil-Liċeo u fis-seminarju, fid-19 ta' Diċembru 1884, ġie ordnat saċerdot. Fl-1886, bhala saċerdot novell, hu ta bidu fl-Isla għall-Istitut ta' l-Edukazzjoni Kattolika. Fl-24 ta' Novembru 1902, wara tnaix-il sena Kappillan in-Naxxar, hu ġie nnominat Arċipriet ta' l-Isla meta kellu 41 sena.



Kan. Dun Franġisk Briffa

L-Arċipriet Briffa gawda isem tajjeb bhala predikatur b'kelma sempliċi u li jifhimha kulhadd. Hu qatt ma halla l-parroċċa nieqsa minn numru ta' konfessuri. Hu nnifsu kien ighaddi hafna hin fil-konfessinarju. Il-fqar u l-morda kienu jafu li minghandu setghu jittamaw għajnunja fil-bżonnijiet taghhom. Meta xi tfal sfaw iltima, hu ghamel hiltu kollha biex idahhalhom f'xi istitut ta' benefiċenza.

Opra artistika li l-Arċipriet Briffa mexxa 'l quddiem fuq dik mibdija mill-Arċipriet Tagliaferro, hija l-kisi tal-paviment u tal-pilastri tal-knisja bl-irham.

L-Arċipriet Briffa, għalkemm kien għadu ta' età żgħira, kien qieghed ihoss il-mard jagħfas fuqu. Fil-fatt, hu miet fl-24 ta' April 1908. Kien għadu kif għalaq 46

sena. Sinjali ta' luttu dehru mal-bibien u fuq il-bjut. Wara li sarlu funeral solenni fil-Kollegġjata fis-26 ta' April, hu ġie midfun f'nofs il-Kollegġjata f'qabar li kien sar apposta għall-Arċipriet ta' l-Isla.


KAN. DUN ĠUZEPP ADAMI (1868–1930): Arċipriet ta' Ġrajjet Kbar

Adami kien Arċipriet iehor li tweled fl-Isla. Dan kien id-disa' Arċipriet ta' l-Isla u li rabat ismu ma' l-aqwa żewġ ġrajjet tal-parroċċa ta' l-Isla minn mindu ġiet mgħollija għall-ġieh ta' Kollegġjata fil-21 ta' Mejju 1786. Hu kellu parrokat twil ta' iżjed minn 18-il sena (1908–1927).

Ġuzeppi tweled fit-3 ta' Mejju 1868. fi tfulitu, hu kien iservi ta' abbati fil-Kollegġjata ta' l-Isla. Wara li għamel l-istudji tiegħu is-seminarju, Adami ġie ordnat saċerdot fid-19 ta' Mejju 1894. Kien konfessur imfittex, direttur spiritwali f'diversi skejjel ta' l-istat u predikatur tajjeb. Fl-1905, lahaq Kappillan f'Hal Għaxaq, u meta kien għad kellu 40 sena, fid-29 ta' Ottubru 1908, sar Arċipriet ta' l-Isla.

Fl-Isla Adami kien wiehed minn dawk li thabtu biex is-Sorijiet Frangiskani jidhlu fl-Ospizju Sant'Anna. Fil-knisja hu kompli bl-opra ta' l-irham tal-pilastru mibdija mill-predeċessur tiegħu. Kien hu stess li hallas għall-ispejjeż tal-battisteru miksi bl-irham, u bi statwa ċekjka fuq li turi 'l San Ġwann iġhammed lil Kristu.

L-istatwa ta' Marija Bambina kellha qima ta' iżjed minn 300 sena fl-Isla. Kienet ilha li waslet mis-sena 1618, u l-poplu ta' sikwit kien jitlob quddiemha fil-kappella fejn jinżamm is-Sagrament. Meta nqala' xi għawġ, bhal terremoti, pesta u nixfa, b'devozzjoni rrikorrew lejha. L-Arċisqof Caruana, mill-bidu nett tal-wasla tiegħu f'Malta fl-1915, beda jirċievi talbiet mill-Isla biex jinterċedi għalihom halli l-Bambina tiġi nkurunata f'isem il-Vatikan. peress li d-dinja kienet fi żmien ta' gwerra qalila, kollox ġie sospiż, però meta l-gwerra spiċċat, fl-1920 sar rikors lill-Kapitlu tal-Vatikan. Ir-reskritt ta' l-inkurunazzjoni hareġ fl-1 ta' Mejju, 1920 u wasal Malta fis-7 ta' Mejju 1920. B'hekk, fi żmien il-parrokat ta' Adami, l-istatwa ta' Marija Bambina saret l-ewwel statwa tal-Madonna f'Malta inkurunata b'reskritt tal-Vatikan. L-inkoronazzjoni saret mill-Arċisqof Mauro Caruana fl-4 ta' Settembru 1921. Kellu jkun ukoll l-Arċipriet Adami innifsu li fid-19 ta' Jannar 1921, ilaqqa' b'urġenza l-Kapitlu u jinforma lill-Kanonċi bid-dokument pontifiċju *Ad Perennandam Memoriam* li bih il-Kollegġjata ta' l-Isla ġiet mogħtija d-dinjità ta' Bazilka. Dan kien dokument li kiteb paġna ohra tad-deheb fl-istorja ta' l-Isla.



Kan. Dun Ġuzepp Adami

M'hemmx dubju li t-18-il sena li Adami dam imexxi l-parroċċa, kienu snin ta' sodisfazzjon li imlewlu l-qalbu bil-ferħ. Hu temm il-hidma tiegħu bhala Arċipriet f'Jannar 1927 għaliex ġie nnominat Monsinjur tal-Kattidral ta' Malta. Adami miet fir-Rabat, fejn kien joqgħod, fil-11 ta' Diċembru 1930, ta' 62 sena. Il-funeral tiegħu sar l-ghada fil-Kattidral ta' l-Imdina.

KAN. DUN ĠUZEPP BONANNO (1882–1942): L-Għaxar Arċipriet

Ġuzepp Bonanno tweled l-Isla fit-18 ta' Ġunju 1882. Fl-1904, meta kien għadu suddjaknu, hu ġie magħżul bhala Kanonku tal-Kollegġjata ta' l-Isla. Ġie ordnat saċerdot mill-Isqof Gaffiero waqt l-ordinazzjoni tat-23 ta' Diċembru 1905. Fil-21 ta' Ġunju 1927 hu ha l-pussess bhala l-għaxar Arċipriet tal-parroċċa. L-ewwel snin



Kan. Dun Ġuzepp Bonanno

ta' l-Arċipriet Bonanno kienu dominati minn kwestjonijiet mal-Kurja u mas-Santa Sede dwar il-preċedenza.

Fl-1930, l-Arċipriet Bonanno inkariga lill-pittur Karkariż Ġużeppi Briffa biex ipitter is-saqaf tal-kor, b'xeni li juru r-rebha tal-Maltin fuq il-Kavallieri fl-Assedju tal-1565. Briffa ġie mqabbad ipitter u jiddekora ukoll il-koppla, fejn pitter lil Sant'Anna bil-Bambina flimkien ma' seba' nisa mill-Antik Testament. Dawn l-opri tlestew sal-1937 imma sfortunatament ma kellhomx jtgawdex fit-tul.


Il-Kan. Dun Ġużepp Bonanno kien wasal fl-ahhar tal-parrokat tiegħu meta fit-3 ta' Settembru 1939, l-Ingilterra u Franza dahlu fi gwerri kontra l-Ġermanja. Kien il-bidu ta' żmien diffiċli. Fl-20 ta' Diċembru 1939, l-Arċisqof Caruana hareġ in-nomina ta' Bonanno bhala Monsinjur tal-Katidral. Mons. Bonanno miet fl-Imdina fil-5 ta' Jannar 1942, u ġie midfun fil-kripta tal-Katidral.

DOM MAURO INGUANEZ (1887–1955): Benedittin għaref

Fl-1920, fit-thejġija għall-inkurunazzjoni tal-Bambina u t-titlu ta' bażilka li ġie mogħti lill-Isla, tidhol il-hidma ta' Benedittin għaref li għamel ġieħ, mhux biss lill-Isla, belt twelidu, imma ukoll lil Malta u lill-Ordni tiegħu.


Hu tweled l-Isla, fil-21 ta' Settembru 1887. Fil-magħmudija hu ġie mogħti l-isem ta' Franġisk. Fl-1906, dahal mal-Benedittini fil-monasteru ta' Montecassino. Fl-1911 ġie ordnat saċerdot fil-knisja ta' dik l-abbazija. Fl-1912, wara li kiseb il-baċcellerat fit-Teologija fil-Fakoltà ta' Sant' Anselmu f'Ruma, ġie magħżul bhala arkivista u bibljotekarju ta' Montecassino. Kien f'dan il-perjodu meta beda serje ta' pubblikazzjonijiet li ma qatghu qatt. Beda jkollu kuntatti ma' persuni ta' mportanza kbira u gawda l-istima tagħhom.

Inguanez kien ta' għajjnuna kbira għall-ghoti tat-titlu ta' Bażilka. Fil-fatt, wara li sar ir-rikors mill-Kapitlu ta' l-Isla, kien hu li nqeda bil-ghajjnuna tal-Kardinal Vico, li kien habib tiegħu, u li kien responsabbli minn każijiet bhal dawn. Id-dokument ta' l-erezzjoni tal-knisja parrokkjali ta' l-Isla bhala Bażilka hargu fit-3 ta' Jannar 1921.



Dom Mauro Inguanez

Tul l-ahhar snin ta' hajtu, hu kien Bibljotekarju tar-Royal Malta Library. Inguanez miet fis-17 ta' Ottubru 1955.



Mons. Emanuel Galea

MONS. EMANUEL GALEA (1891–1974): It-Tielet Isqof mill-Isla

Emanuel tweled l-Isla fl-10 ta' Marzu 1891. Hu trabba ġo familja mill-ahjar taht il-harsien ta' zijuh Dun Stiefnu Camilleri, il-Kanonku Kantur ta' l-Isla, u huh iehor, Franġisk, li kellu jkun il-Kanonku Prepostu ta' l-Isla. Mill-ewwel deher bhala żagħżugh twajjeb u intelligenti. Ġie ordnat saċerdot fit-18 ta' Diċembru 1915. Wara li kiseb il-baċcellerat fil-Letteratura u fil-Liġi tal-Knisja u d-Dottorat fit-Teologija, mill-Università ta' Malta, Dun Manwel mar jistudja fl-Università Gregorjana minfejn kiseb id-Dottorat fil-Liġi tal-Knisja.

Il-Kan. Dun Manwel Galea kien jagħmel hiltu biex jaqdi bl-akbar eżattezza kull hidma li kienet tiġi f'data f'idejħ. Hu

kellu d-don rari li, minghajr ma jtawwal, jtkellem u jghallem b'mod ċar u jsahhar bil-kelma sempliċi u profonda tiegħu. Hu kien segretarju tal-Kapitlu fiż-żmien ta' l-inkoronazzjoni ta' Marija Bambina. Il-Kan. Emanuel Galea, fl-1930, ġie magħżul bhala segretarju generali ta' l-Arcisqof Caruana. Kien att ta' stima ta' l-Arcisqof lejn l-Isla u, b'mod speċjali, lejn il-Kanonku Galea li, għat-tjubija, l-għerf u l-għaqal tiegħu, kien tassew jisthoqqlu.

Fis-sena 1934, Mons. Emanuel Galea, kiteb innu popolari f'għieh Marija Bambina. Ferdinandu Falzon, is-Surmast tal-Mużika li kellha l-Bażilka, adatta l-mużika għalih, u sa llum għadu jtkanta b'entuzjażmu fis-Santwarju ta' Marija Bambina. Fl-1940, Mons. Galea ġie magħżul bhala vigarju Ġenerali ta' l-Arcisqof Caruana u fl-20 ta' April 1942, in-nomina tiegħu bhala Isqof titolari ta' Tralles ġiebet ferh kbir fost is-Sengleani. Minhabba li kienu snin ta' gwerra, is-Sengleani ma setgħux jifirhu miegħu għal din in-nomina. Però dak li s-Sengleani ma għamlux ma' l-Isqof Galea fl-1942, għamluh fl-1971, meta kien qed ifakkar eghluq il-25 sena mill-konsagrazzjoni episkopali tiegħu.

Mas-sebh tal-21 ta' Awissu 1974, waslet fl-Isla l-aħbar hażina tal-mewt ta' l-Isqof Emanuel Galea fl-età ta' 83 sena. Hu ġie midfun fiċ-ċimiterju Santu Rokku fiż-Żejtun. Imma fil-5 ta' Novembru 1990, il-fdal tiegħu ġie trasportat f'qabar ta' rham fil-ġenb tal-kappella ta' l-Istitut Ġesù Nazzarenu taż-Żejtun. Bhala Isqof hu kien ta' kulhadd, u kull Malti hass li Galea kien bniedem ta' kwalitajiet eċċellenti. Hu qatt ma falla milli jattendi għall-festa ta' Marija Bambina ta' kull sena. L-Isqof Galea habbewh dawk kollha li, b'xi mod, saru jafuh. Is-sacerdoti dejjem rawh bhala wiehed li setgħu jserrħu rashom fuq il-pariri ghaqlin tiegħu. Hu żgur li l-Isqof Galea jibqa' fil-qalb ta' kull nistrani u wisq iżjed ta' kull Senglean. Bhala tifkira ċkejnkna tiegħu, l-istemma familjar ta' l-Isqof Galea fl-1981, ġiet minquxa fuq il-bieb li jagħti għas-sagrastija tal-Bażilka.

KAN. DUN ĠWANN KARLU BURLÒ (1898–1970): It-Tnax-il Arcipriet

Ġwanni Karlu, twieled l-Isla fis-16 ta' Settembru 1898. Sa minn żgħożitu, hu wera li ma kienx ta' intelligenza komuni. Fl-20 ta' Diċembru 1924, ġie ordnat sacerdot u f'Ottubru 1925, kiseb id-dottorat fit-Teologija u l-Baċċellerat fil-Liġi tal-Knisja.

Fl-14 ta' Jannar 1948, l-Arcisqof Gonzi nnomina 'l Burlò bhala t-tnax-il Arcipriet ta' l-Isla. Hu kellu 49 sena u ma kienx kanonku. Dik il-habta, l-knisja parrokkjali kienet imġarrfa u għalhekk, iċ-ċerimonja tal-pussess kienet saret fil-knisja ta' San Filippu. L-Arcipriet Burlò sab għajnuma kbira fil-Kan. Dun Franġisk Abela, li kien il-prokuratur għar-rikostruzzjoni tal-Bażilka.

Fl-Isla, hu malajr intefa fuq il-hidma pastorali li ma qatgħetx. Burlò ried li l-Isla tqum fuq riglejha f'dik li hija l-hajja spiritwali ta' parroċċa. Dan kien iż-żmien meta l-lajċi bdew ikunu importanti dejjem iżjed għas-sehem attiv tagħhom fil-parroċċa, u għalhekk, il-valur ta' l-għaqdiet beda jinhass hafna.

Fil-bidu tal-1956, il-bini tal-bażilka kien kollu lest u l-Arcipriet Burlò bierek l-istatwa ta' Marija Reġina qabel ma din ittellgħet u tpoġġiet fuq il-faċċata tal-Knisja. fl-24 ta' Awissu 1957, l-Arcisqof Gonzi kkonsagra mill-ġdid il-Bażilka. Kien l-aħħar Sibb tal-Bambina. L-ghada, l-Hadd, 25 ta' Awissu, wara nofs in-nhar, saret it-translazzjoni tal-Bambina minn San Filippu għall-Bażilka.



Kan. Dun Ġwanni Karlu Burlò

Fi żmien dan il-parrokat, fil-bidu ta' l-1958, il-Ġizwiti hadu f'idejhom il-knisja ta' San Filippu minn fejn beda xoghol pastorali kbir. In-nies bdew jiffrekwentaw il-quddies f'dik il-knisja. Kien isir qrar u tqarbin għall-morda u nġhata bidu ukoll għal żewġ gruppi ta' talb. Superjuri ta' l-ewwel żmien kienu Patri Ġużeppi Galea u Patri Ġużeppi Delia.

Tul id-dsatax-il sena tal-parrokat tiegħu, l-Arċipriet Burlò baqa jithabat biex il-Bażilka tiżzejjem dejjem iżjed. It-tribuna bażilikalhi hi l-aqwa opra ta' żmienu, fost opri oħra prezżjużi bħal ma hija l-Via Sagra bi gwarniċi tal-fidda. Hu temm il-hidma tiegħu lejn l-aħħar tas-sena 1966, meta ġie magħżul bħala Monsinjur Onorarju tal-Katidral ta' Malta. Mons. Ġwann Karlu Burlò miet fl-10 ta' Awissu 1970, meta kellu 72 sena. L-ghada sarlu funeral solenni fil-Bażilka ta' l-Isla li għaliha tant hadem biex jagħtiha qawmien ġdid wara l-herba tal-gwerra.


KAN. DUN ĠWANN SLADDEN (1918–1986): It-Tlettax-il Arċipriet

Ġwanni twieled l-Isla, fil-21 ta' Settembru 1918. Fil-11 ta' Awissu 1946, hu ġie ordnat saċerdot mill-Arċisqof Gonzi fil-Katidral ta' l-Imdiña. Tul l-ewwel snin tas-saċerdożju tiegħu, hu għallem l-Inglijż lit-tfal fis-Seminarju Arċiveskovili ta' Malta fejn kien ukoll Viċi-Rettur u Prefett. Hu għallem ukoll fil-kulleġġi San Alwiġi u St. Edward.

Fil-bidu tas-saċerdożju tiegħu, l-Azzjoni Kattolika kienet il-mimmi ta' għajnejh. Kien l-Assistent Ekklesjastiku tas-sezzjonijiet ta' l-Irġiel u l-Ġuvintur ta' l-Azzjoni Kattolika ta' l-Isla. Kien ukoll Assistent ekkleżjastiku Ċentrali tal-Ferġha Ġuvintur. Imma mid-data tas-17 ta' Diċembru 1966, meta thabbar li l-Arċisqof Gonzi nnomina lill-Kan. Ġwann Sladden bħala t-tlettax-il Arċipriet ta' l-Isla, hu ta ruħu kollu kemm hu għall-parroċċa. Kien żmien ta' aġġornament fil-knisja wara li ntemm il-Konċilju Vatikan II. F'diversi okkażjonijiet hu tkellem ċar dwar il-bżonn ta' hajja aħjar fil-parroċċa. Bħala ragħaj spiritwali, Sladden kien imbeżza li ma kienx hemm tagħlim biżżejjed u li jkun hemm minn iqarraq bil-poplu b'taġħlim żbaljat. B'dan f'moħħu kien ifakkar lit-tfal li kien hemm il-Museum, il-Legjun ta' Marija u l-Azzjoni Kattolika.

Kienu diversi dawk li lil Sladden sejhulu ***l-Arċipriet tal-Warda***. Dan għaliex hu hadem biex, fl-okkażjoni ta' eghluq il-50 sena mill-inkurunazzjoni ta' Marija Bambina, titqieghed warda tad-deheb f'riġlejn il-Madonna. Dan l-avveniment kbir sehħ fl-4 ta' Settembru 1971, fil-Bażilka stess, mill-Kardinal Giacomo Lercaro. Proġett kbir iehor li nbeda mill-Arċipriet Sladden kien il-kitba ta' l-istorja shiħa u dokumentata tal-Parroċċa ta' l-Isla. L-ewwel volum ta' din l-istorja, b'kitba ta' Patri Alessandru Bonnici OFM Conv. ġie ppublikat fl-1981, meta kien qed jiġi ċċelebrat ir-raba' ċentinarju mill-erezzjoni tal-parroċċa.

F'Ġunju 1984, Sladden ma kienx għadu iżjed f'saħħtu. Kien daħal aktar minn darba l-isptar u ġie li kellu jingħata anki kura intensiva. Il-5 ta' Marzu 1985, hi l-ġurnata li fiha Sladden temm il-hidma tiegħu bħala Arċipriet ta' l-Isla. Dak in-nhar, tah hass hażin qawwi u qatgħu għal kollox mill-Isla. Fl-Lulju 1985, ġie mgholli għall-ġieħ ta' Monsinjur Onorarju tal-Katidral ta' Malta. Meta spiċċa minn Arċipriet, Mons. Sladden baqa' jgħix għal ftit xhur oħra miġbur fid-Dar tal-Kleru f'Birkirkara. Hu miet ta' 67 sena fit-3 ta' April 1986, fl-Isptar San Luqa. L-Għada, il-katavru tiegħu, ittiehed fil-knisja ta' San Filippu għall-qima tal-fidili. Is-Sibt, 5 ta' April, wara korteo minn



Kan. Dun Ġwann Sladden

ikompli f'paġna 30

FESTA TITULARI F'ĠIEH IL-VERĠNI MARIJA "PORTO SALVO" FIL-KNISJA TA' SAN FILIPPU

**It-Tlieta 26, l-Erbgħa 27 u l-Hamis
28 t'Ottubru:**

Jiem ta' Preparazzjoni:

5.30p.m.: Rużarju Meditaġ.

6.00p.m.: Quddiesa bil-kant u l-
omelija.

Il-Ġimgħa 29 t'Ottubru:

Lejlet il-Festa

5.30p.m.: Rużarju.

5.45p.m.: Għasar kantat tal-Madonna.

6.15p.m.: Transulazzjoni tar-Relikwija
u Quddiesa kanatat bl-omelija
mmexxija mill-Patri Superjur Henry
Formosa S.J.


Is-Sibt 30 t'Ottubru: Jum il-Festa

8.00a.m.: Quddiesa

5.10p.m.: Rużarju

5.30p.m.: Għasar kantat tal-Madonna.

6.00p.m.: Tberik tal-Port u Quddiesa
kantata konċelebrata mmexxija mill-
Arċipriet Kan. Vincent Cachia, li
jiċċelebra l-erbatax-il sena tal-bidu tal-
hidma tiegħu fostna bħala Arċipriet.
Wara l-Quddiesa tingħata l-Barka
Sagramentali.



ikompli minn paġna 18

San Filippu sal-Kollegġjata, saret il-quddiesa funebri kkonċelebrata minn 108 sacerdot. Hu ġie midfun fiċ-ċimiterju ta' l-Addolorata, f'Rahal Ġdid.

Minbarra dawn li semmejt, m'hemmx dubju li hemm ohrajn bhal ma huma Kan. Dun Franġisk Marendo, Kan. Dun Ġwann DeDomenico, Kan. Dun Goffred Lubrano, Kan. Dun Franġisk Abela, u Kan. Dun Arturo Bonnici, li għalkemm kienu huma wkoll ta' ġieh għall-Isla, minhabba t-tul, kellhom jithallew barra. M'hemmx dubju li mill-istorja nitgħallmu lkoll kemm ahna. Minn dan li qrajna, nindunaw kemm ta' qabilna kellhom għal qalbhom il-Belt Senglea u kemm kienu marbutin ma' Marija Bambina u s-Santwarju tagħha. J'Alla ahna li qed nibdew millenju ġdid, nagħarfu nimitaw dawn il-valuri biex daww li jiġu warajna jiġġudikawna b'mod pożittiv.

Riferenzi:

Bonnici, A., *L-Isla fi Ġrajjet il-Bażilka-Santwarju ta' Marija Bambina*, Val. III, 1991.

Schiavone, M. & Scerri, L., *Maltese Biographies of the Twentieth Century*, PIN Pub., Pietà, 1997.

Fabian Mangion